

L-Iżvilupp ta' l-Edukazzjoni f'Bormla bejn l-1585 u l-1765

Minhabba r-rabtiet mal-hajja marittima, Bormla mill-bidu kellha xi tip ta' edukazzjoni jew skejjel li kellhom l-ghan li jghaddu l-hiliet u l-gherf marbut mal-hajja ta' port bhall-kummerç, is-snajjja' u l-ilsna, l-aktar popolari mal-bahhara tal-Mediterran.

Minn żminjiet Puniçi t-tarznari u l-faċilitajiet xehtu lil Bormla u d-dahla taghha fuq ir-rotot tal-bahhara u l-kummerç. Dak li illum sar is-suq ta' nhar ta' Tlieta beda, żviluppa u kiber fil-pjazza qrib ħ-x-xatt fejn illum insibu Pjazza Paolino Vassallo bejn l-869 W.K. u l-1223 W.K. Fi żmien l-Gharab, skond it-tradizzjonijiet lokali dan stabilixxa ruhu bhala *suq fil-beraħ*. Bormla kienet tifforma parti mill-kwartier Gharbi. Fil-fatt Bormla hi l-unika belt mit-Tlett Ibljet fejn il-poplu sal-lum ghadu jsejjjah lill-akbar żewġ pjazez (Pjazza Paolino Vassallo u Pjazza Gavino Gulia) bhala *Is-suq il-qadim* u *Is-suq tal-ħut* rispettivament. F'dan l-ambjent hekk attiv kummerçjalment u f'sens internazzjonali kien hemm hteieġa għal taghlim ta' bosta hwejjeġ marbuta mal-hajja tal-port Malti.

Li tibda skola qatt ma kien hafif, aktar u aktar wara l-1515 meta l-Konċilju ta' Trento dahhal hafna sikkatura u kundizzjonijiet, fosthom l-iskomunika, għal min jippubblika jew b'xi mod jghaddi taghlim li l-Knisja ma tkunx approvat. Dokumenti li jaghtu taghrif dwar l-edukazzjoni f'Malta huma l-atti tas-Sinodu Djoċesani li għamel l-Isqof Fra Tomaso Gargallo fl-1591.¹ Fihom insibu twissijiet lill-ghalliema, imsejha *ludi magistri*, biex mat-taghlim tal-grammatika u suġġetti ohra jghaddu taghlim tad-duttrina Kristjana lil studenti taghhom. Il-jum moghti għat-taghlim kellu jkun is-Sibt. Fil-ħdud wara l-funzjonijiet tal-vespri kellhom jinqraw siltiet minn kitbiet Kristjani. Dawk li kienu mħallsa bhala għalliema mill-istituzzjoni tal-Knisja kienu fid-dmir li jaghmlu dan.

Il-klassijiet kellhom ikunu mżejna bi xbihat qaddisa. Membri tal-kleru fqar jew irġiel



Fra Tomaso Gargallo

żghażaġh kellhom jinghataw it-tagħlim b'xejn. L-ghalliema li jazzardaw jiżolqu mir-regolamenti kienu jsofru kastigi skond kif ihoss u jiddeċiedi l-isqof.² Gargallo m'ghamilx aktar talbiet mill-ghalliema u dan seta' sewa tajjeb biex it-tagħlim ikun aktar hieles. Imma sfortunatament fl-ahhar sessjoni tal-Konċilju ta' Trentu, il-Papa Piju IV ordna li l-livelli kollha ta' ghalliema sew f'universitajiet jew dawk li jghallmu l-grammatika kellhom ikunu membri tal-kleru jew lajċi li jistqarru t-twelmin tagħhom.³

Fl-1588 insibu mnizzla 5 skejjel fil-Birgu, li tlieta minnhom kienu mmexxija mill-qassisin u bil-permess tal-Knisja, wahda tan-Nutar Placido Abel bil-permess tal-Knisja u ta' l-awtoritajiet ċivili, u oħra tan-Nutar Andea Albano li ma kellu permess ta' hadd. Fl-Isla kien hemm 2 li ma kellhom l-ebda permess. F'Bormla ma giet irreġistrata l-ebda skola imma kif se naraw 'il quddiem, m'hemm l-ebda dubju li bosta kienu jghallmu minghajr ma jitolbu l-permess tal-Knisja, sakemm ġew issikkati. Dawk fil-Birgu kienu jghallmu l-elementari, il-grammatika u l-edukazzjoni legali. In-nutara kienu jghallmu fid-dar tagħhom, filwaqt li l-qassisin kienu jużaw żewġ kappelli fiċ-ċimiterju biswit il-knisja ta' San Lawrenz. Dawk fl-Isla kienu jghallmu elementari u grammatika, fid-dar tal-Kurat Dun Bernard Francese u Dun Francesco Caruana fil-knisja ta' San Ġiljan.⁴

F'Bormla, fejn il-popolazzjoni kienet mill-egdem żminijiet f'kuntatt ma' bahhara u vjaġġaturi barranin, il-poplu kien miftuh għal ideali hielsa, avanzati aktar u differenti mill-bqija tal-gżira. Wara l-Bolla tal-Papa *Inunctum Nobis* tat-13 a' Novembru 1564⁵ il-Knisja f'Malta bdiet ftit ftit tissikka, u bejn l-1618 u l-1620 taht l-Isqof Fra Baldassare Cagliares bdew jintalbu l-kundizzjonijiet tal-Bolla. Aktar m'ghadda ż-żmien aktar bdew jieħdu l-istqarrija tal-fidi biex jghallmu. Wara li jiksbu l-permess, il-kandidati kollha kellhom imorru quddiem l-Isqof jew il-Vigarju tiegħu biex jagħmlu l-istqarrija. Fl-1668 mad-dokumenti tas-Sinodu nthemżet kopja ta' l-istqarrija tal-fidi ppubblikata mill-Papa.⁶ Sa tmiem is-seklu sittax l-awtoritajiet ċivili u tal-Knisja kienu jaqdfu għal rasom dwar il-hruġ ta' permessi għat-tagħlim. Fis-sekli sbatax u tmintax l-Isqof kiseb aktar sahha fid-deċizzjoni dwar hruġ ta' permessi. Mill-1668 it-talbiet, *suppliche* bdew isiru b'mod regolari.

Fl-1693 iddahhlu xi eżamijiet u fl-1703 meta twaqqaf is-seminarju nhasset aktar il-htieġa ta' ghalliema awtorizzati. Issa hadd ma seta' jghallmew jew jiftah skola bla permess ta' l-Isqof Fra Davide Cocco Palmieri nnifsu, u l-ghalliema bdew jiġu eżaminati minn persuni magħżula, fosthom Patrijiet Ġiżwiti.⁷ Fl-istess snin kien hawn il-Kulleġġ tal-Ġiżwiti u eqdem minnu l-iskola tal-Muniċipju fl-Imdina.⁸ Kollox ma' kollox, dan ghen biex ikun hemm ghalliema ta' livell sakemm fl-1713 beda jsir eżami pubbliku biex jintgħażlu ghalliema.⁹ Bejn l-1757 u l-1758 għal xi żmien reġa' ntelaq kollox u fin-nuqqas ta' isqof inghataw permessi bla ma saru eżamijiet. Il-permessi kienu jinkludu l-parroċċa fejn wiehed għandu jghallmew u x'jghallmew, b'eċċezzjonijiet, restrizzjonijiet u ż-żmien tal-permess.




Fra Davide Cocco Palmieri

It-Tagħlim f'Bormla

Fil-viżta pastorali ta' l-1588 jidhru żewġ skejjel wahda taht l-isem ta' Dun Michele Cap u l-ohra taht Dun Crispino De Caro, imma ma jinghata l-ebda tagħrif dwar is-suġġetti mgħallma.¹⁰ Dun Mikiel Cap kien l-ewwel kappillan ta' Bormla u fl-iskola tiegħu kienu jattendu l-akbar numru ta' studenti: 50 student. Warajh kienet tiġi l-iskola tan-Nutar Abel b'40 student. Tajjeb li wiehed iqis li minn 142 student irregistrati fuq sitta minn seba' skejjel dokumentati Dun Mikiel Cap kellu 35% ta' l-istudenti. Meta wiehed iqis in-numru ta' studenti mqabbel mal-popolazzjoni tat-Tlett Ibliet wiehed isib li dan kien jaqbel hafna mal-perċentaġġ tal-popolazzjoni ta' Bormla mqabbla maż-żewġt ibliet l-ohra. F'Bormla f'dawk is-snin kien hawn popolazzjoni ta' 3,000 ruh fi kważi 800 dar. B'hekk kien hawn 1.67% tal-popolazzjoni bhala studenti. Din l-iskola minkejja kollox ma tniżżlitx fuq Bormla fil-Viżta Pastorali ta' l-1588. Dan seta' sehħ minhabba l-konflitt li kien hemm frisk bejn il-kappillan xih u konservattiv tal-Birgu Dun Eutorpio Fava u l-kappillan ġdid u żagħżuġ li naqqaslu mill-pussessi tiegħu.

Meta tqis li l-Kulleġġ tal-Ġiżwiti twaqqaf fl-1592 u fl-1658 kellu 57 student għall-grammatika u 40 għall-umanitajiet (*Humanities*), dan juri li fit-tliet lokalitajiet tal-port kien hemm faċilitajiet ta' tagħlim tajba hafna. Fl-1615 it-twaqqif ta' seminarju qrib l-Imdina kellu jipprovdi tagħlim u jilhaq inhawi ohra tal-gżira.¹¹ Fl-1618 żdiedet ohra fl-Isla ta' Dun Duminku Cassar.¹² Mill-1618 dehret l-ewwel skola f'H'Attard u fis-snin sa l-1644 insibu aktar skejjel f'Hal Lija, in-Naxxar, l-Imqabba, iż-Żurrieq u r-Rabat ta' Ghawdex.¹³ F'Bormla fl-1644 insibu wkola tal-Loġika mgħallma minn Dun Cristino.¹⁴



Dun Mikiel Anġ Vella

Mill-1721 'il quddiem wahda minn kull tmien permessi kienu fit-Tlett Ibliet. Bosta mill-applikanti stqarru li diġà għamlu bosta snin jgħallmu, ukoll jekk ma kien hemm xejn bil-miktub. Tul l-ewwel ghoxrin sena tas-seklu tmintax ftit li xejn inharġu liċenzji. Wara l-1721 is-sitwazzjoni nbidlet u nġhataw liċenzji għal tagħlim f'postijiet pubbliċi u privati. Filwaqt li l-Belt Valletta nharġulha l-akbar numru ta' liċenzji fl-ewwel snin, biż-żmien l-affarijiet ma baqghux l-istess u l-liċenzji naqsu bin-nofs. Fit-Tlett Ibliet ġara bil-maqlub u l-liċenzji kważi rduppjaw.

Fl-1721 Bormla kienet fuq quddiem, warajha l-Isla li żiedet u fl-ahhar il-Birgu li tilef l-importanza li kellu snin qabel. F'Bormla l-iskejjel telghu minn 2 għal 22, fl-Isla minn 2 għal 12, u fil-Birgu minn 7 għal 8.¹⁵ Meta mqabbla mal-popolazzjoni ta' Bormla fis-snin 1720-1721, insibu li fuq 3,000 ruh kien hawn post ta' tagħlim għal kull 136 ruh jew post ta' tagħlim għal kull 36 dar.

Fl-istess żminijiet l-irhula u Ghawdex żammew il-pass fit-tixrid ta' l-edukazzjoni. Ftit kienu l-irhula li ma kellhomx xi liċenzja mahruġa. Lejn nofs is-seklu tmintax bejn l-1753 u l-1759, iddahhlet sistema ġdida ta' tagħlim tal-grammatika, li bdiet tintuża fis-semintarju. Il-ktieb għat-tagħlim tal-Grammatika kien *Le Declinazzjoni de Nomi e Conjugazione de Verbi ossia il Donato* ta' Giovanni de

Rossi.¹⁶ Fl-1753 lid-dekan Giovanni Camilleri minn Burmula, li kien eżaminat minn Dun Francesco Wizzino, ingibditlu l-attenzjoni biex jghallem il-grammatika fuq is-sistema tas-seminarju. Fuq din il-grammatika kien jghallem ukoll Dun Mikiel Angelo Vella.¹⁷ Minkejja li l-grammatika kienet l-aktar sugġett mghallem, f'Bormla nsibu t-tagħlim ta' sugġetti għolja bhall-Ittri Umani (*Litterae Humanae*) tip ta' *humanities* li nsibu fl-università u istituzzjonijiet ta' livell għoli. F'Bormla fl-1686 dan kien jghallmu Dun Celestino Farrugia sa l-1700. Sugġetti ohra li kienu mghallma fit-Tlett Ibliet bejn l-1644 u l-1721 kienu l-Loġika u l-Filosofija, il-Franċiż, l-Gharbi, is-Sirjâk, it-Tork, in-navigazzjoni, u l-aritmetika merkantili.

Qrib id-90% ta' l-għalliema kienu membri tal-Knisja. F'Għawdex uhud mill-qassisin għalliema kellhom biċċa iebsa meta tqis li kienu kappillani ta' rhula. Minn dawn id-dokumenti nindunaw li ghalkemm fil-gzejjer Maltin kien hawn istituzzjonijiet bhas-Seminarju, il-Kulleġġ tal-Ġiżwiti, id-Dumnikani u l-Muniċipju, bosta ohrajn, individwi u istituzzjonijiet żgħar, kienu qegħdin jagħtu sehem għall-edukazzjoni tal-poplu. Kienu dawn iż-żgħar li haffew il-mixja ta' l-edukazzjoni fil-gzejjer tagħna u fi żmien qasir.

Ohrajn li nsibu fl-Appendiċi msemmija u dokumentati fuq Bormla huma dawn li ġejjin:

- | | |
|-------------|-------------------------------------------------------------------------------------------------------------------------------------------------------------------------------------------------|
| 1686 u 1700 | Dun Celestino Farrugia jghallem il-Grammatika u l- <i>Litterae Humanae</i> |
| 1691 | Suddjaknu Alessandro Fiteni jghallem il-Grammatika |
| 1699 | Dun Stefano Camilleri (m'għandniex x'kien jghallem) |
| 1721 | Dun Giovanni Callus u Dun Natale Farrugia jghallmu l-Grammatika filwaqt li Dun Mattia Attard kien jghallem il-Grammatika u l- <i>Litterae Humanae</i> (1696-1722) |
| 1722 | Dun Domenico Callus jghallem il-Grammatika |
| 1728 | Dun Giovanni Baptista Hellul jghallem il-Grammatika |
| 1730 | Djaknu Leopoldo Mamo jghallem il-Grammatika |
| 1733 | Dun Michele Angelo Cachia jghallem il-Grammatika |
| 1734 | Suddjaknu Giovanni Baptista Caruana jghallem il-Grammatika u l- <i>Litterae Humanae</i> |
| 1735 | Dun Giovanni Baptista Falzon jghallem il-Grammatika |
| 1740 | Dun Felice Demarco jghallem il-Grammatika, il- <i>Litterae Humanae</i> , ir-Retorika, Filosofija u Teoloġija. Id-Djaknu Giuseppe Fiteni kien jghallem sugġetti li m'għandniex dettalji dwarhom. |
| 1743 | Dun Giovanni Caruana kien jghallem u l-istess m'għandniex tagħrif dwar is-sugġetti tiegħu. |
| 1747 | Insibu lil Felice Vassallo u lil Dun Giovanni Battista Vassallo (1747-1759) jghallmu l-Grammatika. |
| 1748 | Dun Felice Salzed minn Pantelleria jghallem il-Grammatika. Id-Djaknu Francesco Rizzo kien jghallem il-Kitba, il-Qari u l-Grammatika. |
| 1750 | Dun Giovanni Borg kien jghallem il-Grammatika |
| 1753 | Djaknu Giovanni Camilleri kien jghallem il-Grammatika |
| 1757 | Dun Giuseppe Caruana u Dun Celestino Dibiari jghallmu l-Grammatika |
| 1758 | Dun Mattia Demarco jghallem il-Grammatika |

Pajjiż igawdi meta l-poplu jkollu mahżen ta' edukazzjoni tajba. Fejn l-edukazzjoni tkun nieqsa u m'caħhda lil min għandu dritt għaliha, is-Socjetà tbatu u tiftaqar. Il-Bormliżi ta' l-imghoddi jagħtuna eżempju li m'għandniex ninsew.

Referenzi:

- ¹ Archivium Archiepiscopale Melitense (AAM), Synodus 1591, 57v-60r.
- ² Ibid. AAM 53v-54r.
- ³ Farraris, Lucius (Venice 1782), *Prompta Bibliotheca*, Tomus V, 440, Magister, 5.
- ⁴ AAM, Vista Pastoralis 1588, 19r-20r, 19v-20v.
- ⁵ Concilium Tridentinum: diariorum, actorum, epistolarum, tractatum nova collectio. (Ed. Gorres-Gesellschaft) Vol. IX, 979, n2. Freiburg 1965.
- ⁶ Bibliotheca ta' Malta, Ms 54, Synodus Meleвитana 1668, pp.10-13.
- ⁷ Sinodus Diocesana, 1703, Sess. II, Cap. XI, 8-9.
- ⁸ Cassar Pullicino, Joseph (1946) *Pre-Jesuit Education in The Sundial*, Vol. IV, No. 6, p.17.
- ⁹ AAM, Suppliche, 1710-1721, 178r.
- ¹⁰ AAM Vista Pastoralis 1588, 19v-20v.
- ¹¹ Archivji Notarili ta' Malta, Nutar Andrea Allegritto, 8 ta' Awissu 1615, 1615-1617, R. 16/31, 572r-573r.
- ¹² AAM Vista Pastoralis 1618, 31r.
- ¹³ AAM Secretariat – Rolli del Clero 1634-1661, Rollo 1644, varii.
- ¹⁴ Ibid. 17v (f'dan id-dokument Burmula tinqara bhala *Bunnula* minhabba l-kitba ta' *rm* qrib xulxin).
- ¹⁵ AAM ibid. Appendici A.
- ¹⁶ It-tielet edizzjoni saret fl-1783 u kopja tinsab fil-Bibliotheca ta' Malta.
- ¹⁷ AAM ibid. 710r.
- ¹⁸ AAM ibid. Appendici A et B. varie.

"TAR-RITRATTI"

**Għal Ritratti u Video tat-Tieg, Għerusija,
Magħmudija, Preċett u Grizma,
kif ukoll Ritratti fl-Istudio**

**133, Triq San Pawl
Bormla.
Tel/Fax: 21 666781**

**131, College Street
Rabat.
Tel: 21 453837**